

AL-ILM Journal

Volume 5, Issue 1

ISSN (Print): 2618-1134

ISSN (Electronic): 2618-1142

Issue: <https://www.gcwus.edu.pk/al-ilm/>

URL: <https://www.gcwus.edu.pk/al-ilm/>

Title	Al-Taleeqat Ala Bazl-al-Majhood Main Sheikh Zikriya kay Fiqhi Asloob ka Tahqeeqi Jaiza
Author (s):	Muhammad Inamullah Prof. Dr. Muhamad Ijaz
Received on:	02 November, 2020
Accepted on:	15 Ferbruary, 2021
Published on:	18March, 2021
Citation:	English Names of Authors, " Al-Taleeqat Ala Bazl-al-Majhood Main Sheikh Zikriya kay Fiqhi Asloob ka Tahqeeqi Jaiza", AL-ILM 5 no 1 (2021): 158-177
Publisher:	Institute of Arabic & Islamic Studies, Govt. College Women University, Sialkot



التعلیقات علی بذل المجہود میں شیخ زکریا کے فقہی اسلوب کا تحقیقی جائزہ

محمد انعام اللہ *

پروفیسر ڈاکٹر محمد اعجاز **

Abstract

Al-Taleeqat Ala Bazl-al-Majhood (التعلیقات علی بذل المجہود) is an excellent interpretation of Sunan Abu Daw ud edited by a great Indian scholar Sheikh-ul- Hadith Maulana Zakaria Kandeqlawi. It is a summary of almost all the previous commentaries edited by renowned scholars of Hadith. Due to its authenticity & popularity, the work has already acknowledged by the contemporary Arab scholars as well. In this book, the author has included the things that are left from Mulana Khalil Ahmad in Bazl-al-Majhood. Due to its valuable material this book needs to be explored. This article aims at introducing the author's jurisprudential method inside this book.

Key Words: Jurisprudential, Method, Research, Methodology, Al-Taleeqat

"بذل المجہود فی حل ابی داؤد" ہندوستان کے مشہور محدث مولانا خلیل احمد سہارنپوری کی مایہ ناز تصنیف ہے جس کے اندر صحاح ستہ میں شامل ایک اہم کتاب ابو داؤد شریف کے تمام مباحث اور مشکل مقامات کی تشریح بہترین انداز سے کی ہے، اسے بجا طور پر متقدمین کی شروحات کا خلاصہ اور نچوڑ کہا جاسکتا ہے، "التعلیقات علی بذل المجہود" اس کتاب پر صاحب بذل المجہود کے شاگرد رشید اور خادم خاص مولانا زکریا صاحب کاندھلوی کا حاشیہ ہے جو بذل کی تالیف میں اپنے شیخ کیساتھ برابر شریک رہے، آپ نے اس حاشیہ میں اس بات کا اہتمام کیا ہے کہ اگر اصل کتاب میں کسی فقہی مسئلہ کی یا کسی بھی قسم کے علمی اشکال کی توجیہ کی کمی رہ گئی ہو تو وہ نہایت اختصار کیساتھ حاشیہ میں آجائے،

شیخ الحدیث مولانا زکریا جہاں بہت بڑے محدث تھے وہاں فقہ میں بھی آپ کا بڑا بلند مقام تھا، شیخ صاحب کے علم حدیث میں منہج پر تو کافی کام ہو چکا ہے، لیکن آپ کے فقہی منہج پر ابھی تک کسی محقق کی طرف سے کوئی تحقیقی کام سامنے نہیں آیا، چنانچہ ضرورت اس بات کی تھی کہ آپ کے فقہی منہج کو بھی منظر عام پر لایا جائے، اس

* پی ایچ ڈی اسکالر شیخ زاید اسلامک سنٹر، پنجاب یونیورسٹی لاہور، لیکچرر شعبہ علوم اسلامیہ ایبٹ آباد یونیورسٹی

** ڈائرکٹر شیخ زاید اسلامک سنٹر، پنجاب یونیورسٹی لاہور

مقالے میں آپ کے فقہی منہج کو واضح کرنے کی کوشش کی گئی ہے، ذیل میں ہم پہلے اصل کتاب "بذل المجہود" کا تعارف پیش کرتے ہیں، اس کے بعد "التعلیقات علی بذل المجہود" کا تعارف پیش کریں گے، اور پھر اس حاشیے میں شیخ زکریاؒ کے فقہی منہج و اسلوب کا تحقیقی جائزہ پیش کریں گے۔

بذل المجہود کا تعارف:

سنن ابی داؤد کی شروحات میں ایک عظیم شرح "بذل المجہود فی حل ابی داؤد" ہے جو ماضی قریب کے مشہور محدث اور فقیہ مولانا خلیل احمد صاحب سہارنپوریؒ کی گرانقدر تصنیف ہے۔

مولانا خلیل احمد سہارنپوری صاحبؒ تقویٰ، تفقہ فی الحدیث، وسعت مطالعہ، علم و فضل، دقت نظر اور سلوک و ارشاد کے بلند مقام پر فائز تھے، خاص کر علم حدیث کی خدمت میں آپ کا ایک منفرد مقام ہے، اپنے دور تدریس میں آپ ابوداؤد کی تدریس کا بڑا اہتمام فرماتے تھے، اس لیے ابتداء ہی سے اس عظیم الشان کتاب کی شرح لکھنے کی خواہش تھی، کئی بار شروع بھی کیا مگر تدریس و تصنیف، مسلسل اسفار، اصلاح و ارشاد اور دیگر مصروفیات کی بناء پر اس کام کو بند کرنا پڑا۔

چونکہ قضاء و قدر میں ہر کام کے لیے ایک وقت مقرر ہوتا ہے، چنانچہ 1335ھ میں ایک دن حدیث کی سبق پڑھا کر درس گاہ سے واپسی پر اپنے تلمیذ خاص اور خلیفہ شیخ الحدیث مولانا محمد زکریا کاندھلویؒ اور ان کے دوسرے ساتھی مولانا حسن احمدؒ سے ارشاد فرمایا:

"ساری عمر سے یہ تمنا رہی کہ ابوداؤد شریف پر کچھ لکھوں اور کئی دفعہ شروع بھی کیا، مگر پورا نہ ہو سکا"۔¹
حضرت گنگوہیؒ کی حیات میں ہمیشہ تقاضا رہا کہ لکھوں اور جو اشکال ہو گا حضرت سے پوچھتا رہوں گا، حضرت کے بعد طبیعت سرد ہو گئی، لیکن پھر خیال ہوا ہمارے یحییٰ صاحب تو حیات ہیں جہاں اشکال ہو گا ان سے الجھتے رہیں گے، مگر ان کے انتقال پر تو خیال بالکل ہی نکل گیا تھا، اب یہ خیال ہے کہ اگر تم دونوں میری مدد کرو تو شاید لکھ سکوں"۔²

آگے شیخ صاحبؒ فرماتے ہیں کہ:

حضرت قدس سرہ نے اگلے دن مجھے بلا کر کتب خانہ سے کتابوں کے نکالنے کی ایک فہرست مجھے لکھوائی، چنانچہ 2 ربیع الاول کو مدرسہ کے کتب خانہ سے کتابیں لی گئیں اور دارالطلبہ خزانے والے کمرہ میں بذل المجہود کی تالیف کی ابتداء 3 یا 4 ربیع الاول سن 35ھ میں ہوئی۔³

تقریباً 10 سال کے عرصے میں یہ شرح پائے تکمیل کو پہنچا، چنانچہ بقول مولانا زکریا صاحب، بذل المجہود 1345ھ میں مدینہ منورہ میں پایہ تکمیل کو پہنچا،⁴ مولانا ابوالحسن علی ندوی فرماتے ہیں:

"فكان له يوم عيد، بل يوم ما جاء عليه يوم هو أكثر فرحاً و سروراً فيه من هذا اليوم، فعين يوماً (وهو يوم الجمعة 23 شعبان سنة 1345هـ) لضيافة علماء المدينة واحبته واصدقائه، شكراً لله تعالى وابداء لسرور وفرحه، وصنع طعاماً كثيراً على طريقه اهل الحجاز، واخبر تلاميذه ومريديه واحبته في الهند بهذا الموعد المبارك ليشاركوه في السرور والشكر"⁵

"پس یہ آپ کے لیے عید کا دن تھا، بلکہ عید سے بھی زیادہ خوشی آپ کو حاصل ہوئی، یہ جمعۃ المبارک 23 شعبان کا دن تھا، پس آپ نے اپنے دوستوں اور علماء مدینہ کے لیے دعوت کا انتظام کیا، اپنی خوشی اور سرور پر اللہ تعالیٰ کا شکر ادا کرنے کے لیے، اور اہل حجاز کے طریقے کے مطابق مختلف قسم کے کھانے کثیر مقدار میں بنائے گئے، اور ہندوستان میں بھی آپ کے مریدین، شاگرد اور دوست احباب کو اطلاع دی گئی، تاکہ ان کو بھی اس پر مسرت موقع پر اپنے ساتھ خوشی میں شریک کریں"

دوسری وجہ اس کی تالیف کی یہ ہے کہ "اس کتاب کی کافی شرح کسی ایسے حنفی عالم کے قلم سے نہیں ہے جو بیک وقت حدیث اور فقہ دونوں میں مہارت رکھتا ہو، باوجود اس کہ یہ کتاب ان اہم کتابوں میں سے ہے جس پر اثبات مذہب یا رد مذہب میں اعتماد کیا جاتا ہے، کیونکہ اس کا خاص موضوع اور بڑی خاصیت احادیث احکام کو بیان کرنا ہے، اور اسی میں زیادہ اختلاف واضح ہوتا ہے، اور اسی سے استدلال اور تحقیق کا ملکہ واضح ہوتا ہے، اس (بذل المجہود) کی تالیف میں مؤلف نے اس کو اہمیت دی ہے۔"

عالم عرب کے مشہور عالم علامہ محمد زاہد الکوثری بذل المجہود کے متعلق لکھتے ہیں:

"كانت هناك فجوة لحل أبي داود واغراضه وشرح كل حديث لفظاً لفظاً، فقام الامام الشيخ خليل احمد الانصاري نزيل الديانة المنورة (زادها الله نورا) فسد هذا الفراغ، وملاء هذه الفجوة، وجاء بشرح يحتاج اليه كل من حاول تدريس الكتاب من حل الاغراض، وشرح الالفاظ، واستنباط فقه الحديث من مواضعه، والكلام المخلص المنقح في الرجال، وشرح المتن بما تقر به العيون"

"سنن ابی داؤد کی حل، اغراض اور لفظ لفظ کی تشریح (ایسی شرح) کی کمی تھی، پس شیخ خلیل احمد سہارنپوری اٹھے اور اس کی کو پورا کیا اور ایسی شرح اس کتاب کی لکھی کہ ابوداؤد کی تدریس کا ارادہ کرنے والا ہر شخص اغراض ابوداؤد، الفاظ کی شرح، فقہ الحدیث کے استنباط، رجال پر پاکیزہ کلام اور شرح متن میں اس شرح کا محتاج ہے،"

بہر حال اس کتاب میں آپؒ نے متقدمین شرح حدیث کے طرز پر اصول حدیث اور اسماء الرجال کی بڑی قیمتی بحثیں شامل کی ہیں، درایت کے ساتھ ساتھ حدیث پر فنی حیثیت سے تفصیلی بحث کی ہے، مسائل فقہیہ سے متعلق احادیث کی تشریح میں مذہب احناف خصوصیت کیساتھ ذکر کیا ہیں، اگر حدیث مذہب احناف کے موافق نہ ہو تو احناف کی دلیل الگ سے بیان کر کے حدیث مذکور کا حنفیہ کی طرف سے بہترین جواب بھی دے کر اس حدیث کی توجیہ بھی بیان کرتے ہیں۔

التعلیقات علی بذل المجهود کا تعارف

یہ بذل المجهود پر مولانا زکریاؒ کا بہترین حاشیہ ہے، چونکہ آپؒ بذل المجهود کی تالیف میں اپنے شیخ مولانا خلیل احمد سہارنپوری صاحبؒ کیساتھ برابر شریک رہے اس لیے آپ کو اس کتاب کے متعلق ہر قسم معلومات حاصل تھے اور کمی بیشی سے آپؒ بخوبی واقف تھے، چنانچہ آپؒ نے بعد میں اس پر حاشیہ ڈالا، جس میں اس بات کا اہتمام کیا گیا ہے کہ جو مباحث حضرت سہارنپوریؒ سے رہ گئے ہیں یا ان تک اس کی رسائی نہ ہو سکی تھی وہ سب شامل بھی شامل ہو جائے۔

حضرت شیخ زکریا صاحبؒ لکھتے ہیں:

"بذل المجهود کی طباعت کے بعد سے اس پر حواشی کا سلسلہ اس ناکارہ کی طرف سے شروع ہوا اور اخیر زمانہ تک یعنی 88ھ تک ابوداؤد اور حدیث کی دوسری کتابوں میں جو نئی بات نظر پڑتی رہی، وہ بذل کے حاشیہ پر لکھتا رہا، وہ ایک مستقل ذخیرہ بن گیا" ⁷

مولانا ڈاکٹر تقی الدین صاحب ندوی کہتے ہیں:

"اس ناچیز کو بھی تقریباً دو سال تک اس کتاب کی طباعت اور حواشی کے ترتیب وغیرہ میں اشتغال کی سعادت حاصل رہی" ⁸

اس مقالے کے اندر التعلیقات علی بذل المجهود میں مسائل فقہیہ کے استنباط میں شیخ زکریاؒ کے منہج و اسلوب پر روشنی ڈالی جائیگی:

آپؒ "التعلیقات علی بذل المجهود" میں فقہی مباحث بطور خاص بیان کرتے ہیں، ائمہ مجتہدین کے اقوال اور مستدلّات، اور پھر حنفیہ کے دلائل اور دوسرے مذاہب کے دلائل کے جوابات ضرورت کے مطابق بیان کرتے ہیں، مسلک احناف کے ترجیحی آراء ذکر کرنے کا خاص اہتمام فرماتے ہیں لیکن دوسرے تمام ائمہ کے

ساتھ بھی انتہائی ادب کا معاملہ اختیار کیا ہے، اور یہ مسلک احناف کی تائید اس طرح کی ہے کہ اس سے دوسرے ائمہ مجتہدین کی رائے غلط اور بے بنیاد ہو کر نہ رہ جائے۔

اگر حضرت سہارنپوریؒ سے کسی فقہی مسئلے کے بیان میں یا علمی اشکال کی وضاحت میں کمی رہ گئی ہو تو اختصار کے ساتھ اس کی تفصیل بھی حاشیے میں ذکر کی ہے اور تفصیلی مآخذ کی نشاندہی بھی کی ہے، آپ اختلاف ائمہ ختم یا کم کرنے کیلئے اکثر مقامات پر اپنی رائے بھی پیش کرتے ہیں، -

ائمہ اربعہ کے علاوہ دوسرے ائمہ کے مذاہب اور ان کے مستدلات بھی بیان کرتے ہیں، بعض مقامات پر اپنے استاذ مولانا خلیل احمد صاحبؒ سے اختلاف بھی کیا ہے اور کبھی کبھار دوسرے شرح پر بھی نقد کرتے ہیں، اور ساتھ ساتھ تطبیق بین الاحادیث اور فقہی مسائل کی حکمتیں اور علتیں بھی ذکر کی ہیں۔

اس حاشیے کی ایک اہم خاصیت یہ ہے کہ اکثر ابواب کے شروع میں اس باب سے متعلق اہم مسائل اور دوسرے متعلقات بطور خلاصہ ذکر کر دیتے ہیں جس سے باب کے تمام مضامین کی نشاندہی آسانی سے ہو جاتی ہے۔

مندرجہ بالا خصوصیات کو مد نظر رکھتے ہوئے اس مقالے کے 8 بحث بنتے ہیں:

بحث اول: ذکر مذاہب فقہاء اور اختلاف ائمہ کے بیان میں آپ کا اسلوب

بحث دوم: مسائل فقہیہ کے علل اور حکمتیں بیان کرنا

بحث سوم: دیگر ائمہ کے مستدلات کا ذکر

بحث چہارم: مذہب حنفی اور ان کی ترجیحی آراء ذکر کرنے کا بیان

بحث پنجم: دیگر شرح حدیث پر نقد

بحث ششم: حضرت سہارنپوریؒ سے اختلاف

بحث ہفتم: عنوان باب سے متعلق فقہی مباحث کا ذکر

بحث ہشتم: استدراکات

بحث اول: ذکر مذاہب فقہاء اور اختلاف ائمہ کے بیان میں آپ کا اسلوب:

ذکر مذاہب اور اختلاف ائمہ کے بیان میں آپؒ کے منہج کو ذیل میں چند مثالوں کے ذریعے واضح کیا جاتا ہے۔

1- "باب ما روی ان امستحاضۃ تغتسل لکل صلاة" میں ائمہ کا اختلاف ذکر کرتے ہوئے فرماتے

ہیں:

"مستحاضہ کے اقسام دو ابواب میں بیان کرنے کے بعد یہاں سے مصنف اس کا احکام شروع کرتے ہیں، پس مستحاضہ کے حکم میں علماء کا اختلاف ہے، ائمہ اربعہ کے علاوہ بھی، پس مصنف نے ہر ایک کا حکم مستقل باب میں بیان کیا ہے، اور اسی طرح مستحاضہ کا حکم عینی اور ابن قدامہ نے بھی ذکر کیا ہے، عینی کے نزدیک اس پر غسل صرف ایک دفعہ واجب ہے انقطاع حیض کے وقت اور یہی جمہور کا مسلک ہے۔ ابن عمر، عطاء، ابن زبیر سے روایت کی ہے کہ ہر نماز کے لیے غسل ضروری ہے، اور حضرت علی وغیرہ سے روایت کی ہے کہ ہر روز ایک دفعہ غسل کرنا ضروری ہے، اور حسن وغیرہ سے مروی ہے کہ ایک ظہر سے دوسرے ظہر تک، میں (مولانا زکریا) کہتا ہوں کہ حنفیہ اور شوافع نے متحیرہ کے لیے ہر نماز کیلئے غسل واجب کہا ہے"⁹

2. "باب الجنب یتیمم" کے تحت ذکر کردہ احادیث کی وضاحت میں آپ شرب الابوال کے ذکر میں ائمہ اربعہ کے مذاہب اس طرح بیان کرتے ہیں:

قال ابن العربي هذا حديث صحيح ثابت، واختلفوا في بول ما يؤكل لحمه، فقال مالك: طاهر مع رجيعه، وقال ابو حنيفة والشافعي: نجس: وتعلقوا بعموم القول الوارد في البول، وقال ابن رسلان: احتج به على طهارة بول ما كول اللحم، وهو قول مالك واحمد، ووافقهم ابن حزيمة وابن المنذر وغيرهم، انتهى، واستدل الجمهور بعموم استنزهوا وحرمة الخبائث"¹⁰

"ابن العربي فرماتے ہیں یہ احادیث صحیح اور ثابت ہیں، اور بول مایوکل لحمہ کی شرب میں اختلاف ہے، امام مالک کے نزدیک پاک ہے، امام ابو حنیفہ اور شافعی فرماتے ہیں نجس ہے بول کے بارے میں وارد قول کے عموم کی وجہ سے، ابن رسلان کہتے ہیں اس حدیث سے امام مالک اور احمد نے بول مایوکل لحمہ کی طہارت پر استدلال کیا ہے اور ابن خزیمہ اور ابن المنذر نے ان کی موافقت کی ہے، جمہور حدیث استنزهوا وحرمة الخبائث کے عموم سے استدلال کرتے ہیں۔"

3۔ اگر حضرت مولانا خلیل احمد سہارنپوری نے ذکر مذاہب میں کسی مجتہد کا غیر مشہور قول ذکر کیا ہو تو شیخ صاحب نے مشہور قول کی تعیین کی ہیں، مثلاً

عورت کے بچے ہوئے پانی کے استعمال میں حضرت سہارنپوری امام احمد بن حنبل کے مذہب کے بارے میں کہتے ہیں:

"وذهب احمد بن حنبل وداؤد الى انها اذا خلت بالماء واستعملته لا يجوز للرجل استعمال فضلها"¹¹

"اور امام احمد بن حنبلؒ اور داؤدؒ کہتے ہیں کہ عورت جب پانی کے ساتھ تنہائی اختیار کر لے اور اسے استعمال کرے تو آدمی کے لیے اس باقی ماندہ پانی کا استعمال جائز نہیں"

شیخ صاحبؒ نزدیک یہ قول غیر مشہور ہے لہذا آپؒ نے اپنی تعلیق میں ان کا مشہور قول بیان کرتے ہوئے لکھتے ہیں:

"وقال احمد في المشهور عنه انه لا يجوز استعماله اذا خلت به وهو قول ابن

سرجس" ¹²

"امام احمدؒ کا مشہور قول ہے کہ جب وہ پانی کے ساتھ تنہائی اختیار کر لے تو اس کا استعمال جائز نہیں اور یہی ابن سرجس کا قول ہے"

4۔ بعض اوقات شیخ صاحبؒ ذکر مذاہب میں ائمہ اربعہ کے علاوہ دوسرے ائمہ کے اقوال بھی بیان کرتے ہیں، مثلاً: ایک تیمم سے ایک سے زائد نمازیں پڑھنے کے بارے میں مولانا سہارنپوری صاحبؒ نے ائمہ اربعہ کے مذاہب ذکر کیے ہیں، تو آپؒ حاشیے میں دوسرے ائمہ کے اقوال بیان کرتے ہوئے لکھتے ہیں:

"وفي الاستذكار قال ابو حنيفة واصحابه، والثوري، والليث بن سعد والحسن بن حي، وداؤد: يصلي ماشاء بتيمم واحد، مالم يحدث، لانه طاهر مالم يجد الماء، وليس عليه طلب الماء اذا يئس منه" ¹³

"اور استذکار میں ہے، امام ابو حنیفہؒ اور اس کے اصحاب، ثوری، لیث بن سعد، حسن بن حی اور داؤدؒ کہتے ہیں، ایک تیمم کے ساتھ جتنی مرضی نمازیں پڑھیں جاسکتی ہیں جب تک وضوء ٹوٹ نہ جائے، کیونکہ وہ پاک ہے، جب تک پانی نہ پائے، اور اس پر پانی طلب کرنا لازم بھی نہیں جب وہ ناامید ہو جائے"

5۔ "باب ما جاء في وقت النفساء" میں علامہ شوکانیؒ کے حوالے سے حضرت سہارنپوری نے لکھا ہے کہ نفاس کا اکثر مدت چالیس دن ہے، شیخ صاحبؒ یہاں پر مشہور ائمہ کے ساتھ ساتھ دوسرے ائمہ کے مذاہب بیان کرتے ہوئے فرماتے ہیں:

"وبه قالت الحنفية واحمد، كذا في (المغني) قال ابن رسلان: به قال المزني وحكي عن الشافعي، قال الترمذي: وهو قول اكثر الفقهاء، وبه يقول الثوري وابن المبارك والشافعي احمد واسحاق، وهو قول جماعة من الصحابة" ¹⁴

"اور یہی احناف اور حنابلہ کا قول ہے، جیسا کہ مغنی میں ہے، ابن رسلان کہتے ہیں یہی مزی نے بھی کہا ہے اور امام شافعیؒ سے بھی حکایت کی ہے، امام ترمذیؒ فرماتے ہیں یہی اکثر فقہاء کا قول ہے، جیسے ثوری، ابن المبارک، شافعی، احمد، اسحاق، اور یہی قول صحابی کی ایک جماعت کا بھی ہے"

6- اختلافات فقہیہ کے بیان میں حضرت شیخ بعض مقامات پر اپنی رائے بھی پیش کرتے ہیں، اور آپؒ کی رائے سب پر بھاری ہوتا ہے، مثلاً:

"باب الاغتسال من الحيض" میں سہارنپوری صاحبؒ نے یونس بن عبدالاعلیٰ کا قول ذکر کیا ہے:

"قال دخلت الحمام بمصر فرأيت الشافعي يستدلك بالنخالة"¹⁵

تو آپؒ اپنی رائے پیش کرتے ہوئے میں فرماتے ہیں:

"میں کہتا ہوں اس سے یہ استدلال صحیح ہے کہ نجاست بغیر پانی کے پاک ہوتی ہے، جیسا کہ "مغنی" میں ہے، کیونکہ پانی مخلوط بالطاہر، مطہر نہیں رہتا ان کے نزدیک جیسا کہ پہلے گزر چکا ہے، اور اسی وجہ سے انہوں نے اس سے پاکی حاصل کرنے سے منع کیا ہے پس معلوم ہوا کہ ازالہ نجاست بالطاہر صحیح ہے اگرچہ وہ مطہر نہ ہو"¹⁶

7- "باب النہی عن التحریر" کی تشریح میں میں عورت (ستر) پر بحث کرتے ہوئے ائمہ کا اختلاف ذکر کرنے کے بعد اپنی رائے پیش کی ہے اور پھر اپنی رائے کے لیے بطور دلیل مختلف ائمہ کے اقوال لکھے ہیں، جس کا خلاصہ ہے:

"جمہور تابعین امام ابو حنیفہؒ، مالکؒ کے اصح قول کے مطابق، اور شافعیؒ و احمدؒ کے صحیح روایت کے مطابق، ابویوسفؒ و محمدؒ کے نزدیک ران عورت ہے، ابن ابی ذئب، داؤد، اصطخری، اور ابن حزم کے نزدیک عورت نہیں ہے، میرے (حضرت شیخ) کے نزدیک امام شافعیؒ اور امام ابو حنیفہؒ کے درمیان یہ اختلاف گھٹنے میں ہے ملا علی قاری کہتے ہیں امام مالک، شافعی، اور احمد کے نزدیک گھٹنے عورت نہیں جبکہ امام ابو حنیفہؒ اور بعض شوافع کے نزدیک گھٹنا عورت ہے، البتہ ناف کے بارے میں متفق ہے کہ عورت نہیں"¹⁷

بحث دوم: مسائل فقہیہ کی علتیں اور حکمتیں بیان کرنا

شیخ زکریاؒ فقہی مسائل کی علل اور حکمتوں پر بھی بحث کرتے ہیں، مثلاً:

1- امام مالکؒ کے مطابق قربانی کے جانور کی تبدیلی جائز جبکہ ہدی کے جانور کی تبدیلی ناجائز ہے، حضرت شیخ اس کی علت بیان کرتے ہوئے فرماتے ہیں:

"الهدی یدخلہ عیب بعد ما یقلد ویشعر"¹⁸

"ہدی کی تبدیلی اس وجہ سے جائز نہیں کہ اس میں تقلید اور اشعار کی وجہ سے عیب پیدا ہو جاتے ہیں، بخلاف قربانی کے جانور کے"

2- "باب ما جاء في وقت النفساء" کے ضمن میں لکھتے ہیں:

"لم يذكر المصنف توقيت الحيض، ولعله لانه لم يجيء فيه شيء ثابت من الروايات، كما يظهر من كلام ابن العربي"¹⁹

"مصنف نے توقيت حیض ذکر نہیں کیا، ہو سکتا ہے آپ کے پاس صحیح روایات اس ضمن نہ پہنچی ہو، جیسا کہ ابن العربي کے کلام سے بھی واضح ہوتا ہے کہ اس باب میں کوئی خبر صحیح نہیں"

3- ابن دقیق العید کے حوالے سے قص الشوارب کی حکمت بیان کرتے ہوئے کہتے ہیں:

"الاصل في قص الشوارب وجهان: مخالفة الاعاجم، وهو منصوص، اذ قال: خالفوا الاعاجم، وازالتهما عن مدخل الطعام والشراب"²⁰

"قص الشوارب میں دو وجوہات ہیں، ایک مخالف الاعاجم جو کہ منصوص ہے، کیونکہ فرمایا ہے اعاجم کی مخالفت کرو، اور دوسری وجہ بالوں کو کھانے پینے کی مقامات سے ہٹانا ہے"

4- حضرت عائشہ رضی اللہ عنہا کی روایت "قال رسول اللہ ﷺ عشر من الفطرة" کے متعلق لکھتے ہیں:

"قوله: (من الفطرة) إشارة الى عدم الانحصار في العشر لان (من) للتبعيض والسنة كثيرة"²¹

"من الفطرة میں دس کے اندر عدم الانحصار کی طرف اشارہ ہے کیونکہ من الفطرة می (من) تبعيض کے لیے ہے، اور سنن اس کے علاوہ بھی ہیں"

5- اختلاف ائمہ کی علت بیان کرنا:

اختلاف ائمہ کی علتیں بیان کرنے کا بھی خصوصی اہتمام فرماتے ہیں، مثلاً: تیمم کیلئے امام ابو حنیفہؒ اور امام مالکؒ کے نزدیک مٹی کا ہونا ضروری نہیں ہے جب کہ امام ابو یوسفؒ اور امام شافعیؒ کے ہاں ضروری ہے، شیخ صاحبؒ فرماتے ہیں:

"اختلف اهل التفسير في المراد بالصعيد..... الخ"²²

"لفظ صعيد کے مراد میں اہل تفسیر کا اختلاف ہے، ابن رسلان کہتے ہیں اکثر کے نزدیک اس سے مراد مٹی ہے، دوسروں کے نزدیک جمیع ماعلی الارض کو صعيد کہا جاتا ہے، پس اسی وجہ سے تیمم کے لیے مٹی شرط قرار دینے میں

ائمہ کا اختلاف ہے، امام شافعیؒ اور امام ابو یوسفؒ کے نزدیک ضروری ہے، امام ابو حنیفہؒ اور امام مالکؒ کے نزدیک ضروری نہیں، اور امام احمد سے دو قول منقول ہیں "

بحث سوم: دیگر ائمہ کے مستدلّات کا بیان

اگر کوئی حدیث دوسرے امام کی دلیل ہو تو شیخ صاحب حاشیے میں اس کی بھی نشاندہی فرمادیتے ہیں، مثلاً:

1- "باب فرض الحج" میں حضرت ابن عباس رضی اللہ عنہ کی روایت ہے:

" عن ابن عباس: ان الاقرع بن جابس سأل النبي ﷺ فقال: يا رسول الله، الحج في كل سنةٍ او مرةً واحدةً؟ قال: بل مرةً واحدةً، فمن زاد فهو تطوع" ²³

اس حدیث کے ٹکڑے "بل مرةً واحدةً" کی تشریح میں لکھتے ہیں:

" استدلل به الشافعية ان المرتد اذا حج في الاسلام ثم ارتد. والعياذ بالله. لا يعيده. خلافاً لمالك وابي حنيفة اذ قالوا: بطل حجه، وعليه الاعادة. كذا في (المنهل) " ²⁴

"اس سے امام شافعی استدلال کرتے ہیں کہ اگر مرتد حج اداء کرے پھر مرتد ہو جائے (نعوذ باللہ) اس پر حج کا اعادہ ہیں، جبکہ امام مالک اور امام ابو حنیفہ فرماتے ہیں کہ اس کا حج ارتداد سے باطل ہو گیا اور اس پر اعادہ واجب ہے، اسی طرح (منہل) میں ہے "

2- "باب في الهدى" میں نفیلی کی حدیث ہے:

"ان رسول الله ﷺ اهدى عام الحديبية في هدايا رسول الله ﷺ جملًا كان لابي جهل في راسه برة فضة قال ابن منهل: برة من ذهب. زاد النفيلي: يغيب بذلك المشر كين" ²⁵

آپ اس حدیث سے مالکیہ کا مسلک ثابت کرتے ہوئے لکھتے ہیں:

"فيه حجة لمالك ان الهدى لا يختص بالاناث، بل يعمر الذكور ايضاً خلافاً للشافعي اذ قال: يختص بالاناث، كذا في (المنتقى 2/208) و (المدونة 1/308) " ²⁶

"اس میں امام مالکؒ کی دلیل ہے کہ ہدی مؤنث کے ساتھ خاص نہیں بلکہ یہ حکم مذکر کو بھی شامل ہے، امام شافعیؒ کا قول اس کے خلاف ہے، وہ فرماتے ہیں: ان کے نزدیک یہ صرف مؤنث کے ساتھ خاص ہے، جیسا کہ منتقى (208/2) اور المدونة (308/1) میں ہے "

3- "باب في تبديل الهدى" میں نفیلی کی حدیث ہے:

"قال: اهدى عمر بن الخطاب بختياً فاعطى بها ثلاث مائة دينار، فأتى النبي ﷺ فقال: يا رسول الله انى اهديت بختياً، فاعطيت بها ثلاث مائة دينار، فابيعها واشترى بشمها بدنأ؟ قال: لا، انحرها اياها"²⁷

اس حدیث سے امام مالک کا مذہب ثابت کرتے ہوئے فرماتے ہیں:

"وتبديل البدن والهدى لا يجوز عند مالك بخلاف الاضحية، صرح به في (المدونة)"²⁸

"بدنہ اور ہدی کی تبدیل امام مالکؒ کے نزدیک ناجائز ہے جبکہ قربانی کی تبدیلی جائز ہے، جیسا کہ (مدونۃ) میں اس کی تصریح ہے"

بحث چہارم: مذہب حنفی اور ان کی ترجیحی آراء ذکر کرنے کا بیان

حضرت شیخ الحدیثؒ احادیث کی تشریح کے ذیل میں مذہب حنفی کا ذکر خصوصیت کیساتھ کرتے ہیں، اور ساتھ تبادلاً دوسرے ائمہ کا مذہب بھی بیان کرتے ہیں، مثلاً:

1- حضرت عائشہؓ کو دوران حج جب حیض آیا تو آپ ﷺ نے اس کو حکم دیا کہ عمرے کا احرام کھول دو، اور واپسی کے وقت ان کو حضرت عبدالرحمنؓ کے ساتھ عمرے کی قضا کے لیے بھیج دیا، شیخ صاحبؒ اس سے مذہب حنفی پر استدلال کرتے ہوئے حاشیہ میں فرماتے ہیں:

"من ترك العبرة عليه القضاء والهدى عندنا، وهو المرجح عند احمد، خلافاً للشافعي ومالك اذ قالوا: لا قضاء عليه"²⁹

"حضرت عائشہؓ پر احناف کے نزدیک قضاء اور ہدی دونوں ترک عمرہ کی وجہ سے لازم تھے، اور یہی امام احمد کے نزدیک رائج ہے، جبکہ امام شافعیؒ اور امام مالکؒ کہتے ہیں کہ اس پر قضاء نہیں ہے"

2- "باب كيف التلبية" میں حدیث ہے:

"حدثنا القعنبي، عن مالك، عن عبد الله بن ابي بكر بن محمد بن عمرو بن حزم، عن عبد الملك بن ابي بكر بن عبد الرحمن بن الحارث بن هشام، عن خلاد بن السائب الانصاري، عن ابيه ان رسول الله ﷺ قال: (اتاني جبرئيل - عليه السلام - فامرني ان امر اصحابي ومن معي ان يرفعوا اصواتهم بالاهلال، او قال: بالتلبية)، يريد احدهما"³⁰

آپؐ اس حدیث سے مسلک احناف پر استدلال کرتے ہوئے کہتے ہیں:

"ان الحديث حجة للحنفية في ايجابهم التلفظ بالتلبية مع النية خلافاً للامة الثلاثة اذ قالوا تكفي النية"³¹

"یہ حدیث نیت کے ساتھ تلفظ بالتلبیۃ کے وجوب پر احناف کی دلیل ہے، جبکہ ائمہ ثلاثہ اس کے خلاف ہے، ان کے نزدیک صرف نیت کافی ہے"

بحث پنجم: دیگر شرح حدیث پر نقد

بعض اوقات مسائل فقہیہ کی تشریح میں جمہور کے اقوال اور مستدلات ذکر کر کے بعض شرح کے موقف پر نقد بھی کرتے ہیں، مثلاً:

1- "باب فی المواقیت" میں جمہور کا مسلک ذکر کرنے کے بعد ملا علی قاری پر نقد کرتے ہوئے

لکھتے ہیں:

"وفیہ دلیل للجمہور ان اہل المواقیت حکمہم حکم الآفاق خلافاً للطحاوی، اذ قال: حکمہم حکم المکین، والعجب من القاری اذ قال: لم یدکر فی الحدیث حکم اہل المواقیت، انظر (مرقاۃ المفاتیح)"³²

"اس میں جمہور کی دلیل ہے کہ اہل مواقیت کا حکم آفاقوں کا ہے، طحاوی نے اس کی مخالفت کی ہے وہ کہتا ہے ان کا حکم اہل مکہ کا ہے، جبکہ ملا علی پر تعجب ہے جو کہتے ہیں کہ اس حدیث میں اہل مواقیت کا حکم نہیں ہے دیکھیے (مرقاۃ المفاتیح)"

2- "باب فی رکوب البدن" میں حضرت سہارنپوری رحمۃ اللہ علیہ نے علامہ شوکانی رحمۃ اللہ علیہ قول ذکر کیا ہے جس کا خلاصہ ہے "شوکانی کہتا ہے کہ احادیث باب دلالت کرتا ہے کہ ہدی پر سواری جائز ہے، بغیر کسی فرق چاہے وہ ہدی واجب ہو یا تطوعاً ہو، اور یہی عروۃ بن زبیر نے بھی کہا ہے، اور اس کی نسبت ابن المنذر نے امام احمد اور اسحاق کی طرف کی ہے، اور یہی اہل ظواہر کا قول بھی ہے"³³

حضرت شیخ، علامہ شوکانی رحمۃ اللہ علیہ کے قول پر نقد کرتے ہوئے لکھتے ہیں:

"واخذ الشوکانی هذا الکلام عن الحافظ فی (الفتح)، لکنہ توہم فی الاختصار، لان مؤدی ما حکى الشوکانی عن ابن المنذر غیر ما یظهر من کلام الحافظ عن ابن المنذر، فتأمل"³⁴

"شوکانی نے یہ کلام، حافظ ابن حجر کی فتح الباری سے نقل کیا ہے لیکن اختصار میں ان سے غلطی واقع ہوئی ہے، کیونکہ شوکانی نے ابن المنذر سے جو حکایت کی ہے وہ اس کے خلاف ہے جو حافظ کے کلام عن ابن المنذر سے ظاہر ہوتا ہے"

3۔ "باب ما يقول الرجل اذا توضأ" کے ذیل میں ابن العربی رحمہ اللہ اور ابن دقیق العید رحمہ اللہ کے اقوال پر نقد کرتے ہوئے لکھتے ہیں:

"وضوء کے دوران جو دعائیں پڑھیں جاتی ہیں، اس کے بارے میں (صاحب الغایۃ) نے (زاد المعاد) سے نقل کیا ہے کہ یہ جھوٹ ہے اس کا کوئی اصل نہیں، اور اسی طرح ابن العربیؒ اور ابن دقیق العیدؒ نے بھی اس کا انکار کیا ہے، میں (شیخ زکریا) کہتا ہوں اس کی اصل موجود ہے، اگرچہ ضعیف ہے، (صاحب السعایۃ) نے اس کی تفصیل بیان کی ہے، اور ضعیف احادیث فضائل کے باب میں معتبر ہیں" ³⁵

بحث ششم: حضرت سہارنپوریؒ سے اختلاف

1۔ بعض اوقات شیخ صاحبؒ کی رائے اپنے استاد مولانا سہارنپوری صاحب رحمہ اللہ سے مختلف ہوتی ہے، ان کے قول کی تشریح کرنے کے بعد اپنی رائے بھی پیش فرماتے ہیں، مثلاً عبد اللہ بن مسلمہ کی روایت ہے:

"حدثنا عبد الله بن مسلمة، نا أبي - (ح): ونا ابن بشار، نا يحيى نحوه، عن بهز بن حكيم، عن ابيه، عن جده قال: قلت: يا رسول الله، عوراتنا ما نأتي منها وما نذر؟ قال: احفظ عورتك الا من زوجتك، او مملكت يمينك، قال: قلت: يا رسول الله، اذا كان القوم بعضهم في بعض اقال: ان استطعت ان لا يرى منها احد، فلا يرىها، قال: قلت: يا رسول الله، اذا كان احدا خالياً؟ قال: الله احق ان يستحيي من الناس" ³⁶

اس حدیث کے آخری حصے "اذا كان احدا خالياً؟ قال: الله احق ان يستحيي من الناس" کی توضیح میں حضرت سہارنپوری رحمہ اللہ نے ابن بطل رحمہ اللہ کے حوالے سے لکھا ہے:

"هذا محمول عند الفقهاء على الندب والاستحباب للتستر في الخلوة، لا على الايجاب"

"فقهاء کے نزدیک تستر فی الخلوة ندب اور استحباب پر محمول ہے نہ کہ ایجاب پر"

اس کے بعد شیخ صاحبؒ اپنی رائے پیش فرماتے ہیں:

"قلت: لكن اوجبه الشامي، وصرح بالندب شارح (القناع) في غير الصلاة، وقال النووي الاصح الوجوب" ³⁷

"لیکن میں کہتا ہوں شامی نے اس کو واجب قرار دیا ہے جبکہ شارح اقناع نے نماز کے باہر اس کے استحباب کی تصریح کی ہے، امام نوویؒ فرماتے ہیں صحیح قول وجوب کا ہے"

4۔ "باب المستحاضة" میں یحییٰ ابن ابی کثیر کی حدیث میں ہے "ان امرأة كانت تهراق الدم"

اس خاتون کے بارے میں سہارنپوری صاحبؒ نے لکھا ہے کہ یہ حبیبہ بنت جحش تھی، شیخ صاحبؒ اس پر لکھتے ہیں:

"والصواب ابہام المرأة"³⁸

"صحیح یہ ہے کہ یہ خاتون مبہم ہے۔"

بحث ہفتم: عنوان باب سے متعلقہ مباحث فقہیہ کا بیان

1- اکثر مقامات پر آپؒ باب کے آغاز میں عنوان باب سے متعلق لغوی، اصطلاحی اور فقہی مباحث بطور خلاصہ بیان فرمادیتے ہیں، مثلاً:

"باب فی الاشعار" میں تحریر فرماتے ہیں:

فیہ والغنم لاتشعر اجماعاً³⁹

"اس میں کئی بحث ہیں جیسا کہ اوپر میں ہے، بحث اول اس کی تفسیر میں ہے، کہا گیا کہ اشعار ہدی کے علامت کو کہا جاتا ہے وہ جس طرح بھی ہو، اور کہا گیا ہے اس کو زخم سے خون آلودہ کرنا ہے، بحث ثانی اس کے حکم میں ہے، جمہور کے نزدیک یہ سنت ہے، صاحبین کے نزدیک اچھا ہے، اور امام صاحب کے نزدیک مکروہ ہے، کیونکہ اس کا تعارض ہے بھی عن المثلث سے، اور کہا گیا ہے سد الباب مکروہ ہے، کیونکہ عوام حقوق سے واقف نہیں ہوتے۔

بحث ثالث ان جانوروں سے متعلق ہے جن کی شعار کی جاتی ہے، شوافع اور حنابلہ کے نزدیک اونٹ اور بقر کی شعار کی جاتی ہے مطلقاً، اور مالکیہ کے نزدیک اونٹ میں دو قول ہیں، جس میں رائج اشعار مطلق ہے اور دوسرا قول مقید ہے کوہان والوں کے ساتھ، اور بقر میں تین اقوال ہیں، اثبات مطلق، نفی مطلق اور تیسرا قول کوہان والے جانور کی شعار اور یہی ان کے نزدیک رائج قول ہے، جبکہ احناف کے نزدیک اہل کی شعار مطلقاً کی جائیگی جبکہ بقر کی مطلقاً نہیں کی جائیگی، جبکہ غنم کی شعار بالاتفاق جائز نہیں"

2- "باب من بعث بہدیہ واقام" پر حاشیہ ڈالتے ہوئے لکھتے ہیں:

"ولا یذهب علیک ان ہاھنا مسالتین بسطتا فی (الاجز)، احداھما: ان یبعث الرجل المقیم فی بلدہ الہدی الی مکة، فالجمہور۔ ومنھم الائمۃ الاربعۃ۔ انہ لا یصیر بذلک محرماً، خلافاً لابن عباس۔ رضی اللہ عنہ۔ کما تقدم فی الشرح من رواۃ البخاری، والمسألة الثانیۃ: ان من اراد النسک ومعه ہدی قد قلدها (ولم یأت بالتلبیۃ) فعند جماعة من

السلف، منهم الامام احمد واسحاق يصير محرماً بمجرد التقليد، خلافاً للجمهور والحنفية⁴⁰

"یہاں پر دو مسئلے ہیں جس کی تفصیل اوجز المسالک میں ہے، پہلا مسئلہ یہ ہے اپنے شہر میں آدمی مکہ ہدی بھیج دے، تو جمہور کے نزدیک جن میں ائمہ اربعہ بھی شامل ہیں، اس سے وہ محرم نہیں بنتا اس میں ابن عباس خلاف ہے۔ دوسرا مسئلہ یہ ہے کہ جس نے قبر بانی کا ارادہ کیا ہو اور اس کے ساتھ ہدی کا مقلد جانور بھی ہو (اور تلبیہ اس نے نہیں کیا ہو) تو سلف کی ایک جماعت کے نزدیک جن امام احمد اور اسحاق بھی ہیں، یہ شخص صرف تقلید جانور سے محرم بن گیا، جمہور اور احناف اس قول کے خلاف ہیں"

3۔ "باب الاحصار" میں فرماتے ہیں:

"وفي الباب عشرة ابحاث مفيدة"⁴¹

"اس باب میں دس مفیدی بحثیں ہیں، اور پھر آگے وہ دس بحثیں ذکر کیے ہیں"

4۔ اکثر مقامات پر باب کے ابتداء میں اختلاف مذاہب اور مختلف اقوال بھی اجمالاً ذکر کیے ہیں، مثلاً: "باب فی الهدی اذا عطف قبل ان يبلغ" کے آغاز میں لکھتے ہیں:

"اس مسئلے میں ائمہ کے روایات مختلف ہیں، حاصل یہ کہ اس میں چار اقوال ہیں، اول ظاہر یہ کا مذہب ہے جو کہ وجوب رکوب ہے ظاہر امر اور مخالفت جاہلیہ کی وجہ سے، دوسرا قول مطلق جواز کا ہے جو کہ امام احمد کا مذہب ہے، تیسرا قول یہ ہے کہ ضرورت کے وقت جائز ہے اور یہ شافعیہ کا مذہب ہے، چوتھا قول یہ ہے کہ سخت مجبوری کے وقت جائز ہے اور یہ حنفیہ اور مالکیہ کا مذہب ہے، پھر اگر سواری سے اس میں نقصان واقع ہو جائے تو ضمان کے اندر بھی ائمہ کا اختلاف ہے، ائمہ ثلاثہ کے نزدیک ضمان ہے جبکہ امام مالک فرماتے ہیں اگر سواری ضرورت کی وجہ سے ہو تو ضمان نہیں ہے"⁴²۔

5۔ "باب فی وقت الاحرام" میں لکھتے ہیں:

الافضل..... ففی المسجد⁴³

"امام شافعیؒ کے مرنج قول کے مطابق احرام، سفر کے شروع میں افضل ہے چاہے سفر پیدل ہو یا سواری پر، ان کا دوسرا قول یہ ہے کہ نماز کے بعد پہننا افضل ہے، اور اسی پر ابن القیم نے اعتماد کیا ہے، اور موفق نے اس کو رائج قرار دیا ہے، اور امام احمدؒ سے حکایت کی ہے کہ سب برابر ہے، نماز کے بعد اور جب سواری تیار ہو جائے، اور امام مالکؒ کے نزدیک موافقت سے پہلے پہننا افضل ہے، ہاں اگر ذی الحلیۃ میں ہو تو پھر مسجد میں افضل ہے"

بحث ہشتم: استدراکات

1- فقہی مسائل کے بیان میں جہاں کہیں حضرت سہارنپوریؒ نے اختصار سے کام لیا ہے تو آپؒ نے حاشیہ میں اس کی تفصیل بیان کی ہے۔

مثلاً مسئلہ ختنہ حضرت سہارنپوریؒ نے اختصار کیساتھ بیان کیا ہے، تو شیخ صاحبؒ نے حاشیہ میں اس پر تفصیلی کلام کیا ہے جس کا خلاصہ ہے:⁴⁴

"ابن رسلانؒ کہتے ہیں کہ ختنہ ہمارے نزدیک مرد اور عورت دونوں کے لئے واجب ہے، امام مالک اور ابو حنیفہؒ کے نزدیک سب کے لئے سنت ہے، اور ان کی دلیل یہ حدیث ہے، اور ہمارے اصحاب (شوافع) اللہ کے قول ان اتبع ملۃ ابراہیم حنیفۃ کہ ملت ابراہیمی کی تابعداری کرو، سے استدلال کرتے ہیں، اور انہوں نے پہلی مرتبہ ختنہ کیا ہے، اور فرماتے ہیں کہ ابن عباس اس بارے میں بہت سختی کرتے تھے اور کہتے تھے کہ جو ختنہ نہیں کرے گا اس کا نہ حج قبول ہے نہ نماز، اور امام حسن نے اس کی اجازت دی ہے، اور کہتے ہیں کہ جب کوئی ایمان لائے تو کوئی پاک نہیں اگر ختنہ نہ کرے، میں (شیخ زکریاؒ) کہتا ہوں کہ مغنی میں ہے کہ ختنہ امام شافعیؒ و امام احمدؒ کے نزدیک واجب ہے، اور امام مالکؒ و امام ابو حنیفہؒ کے نزدیک سنت ہے"

2- بعض مقامات پر آپؒ بغیر تفصیل بیان کیے تفصیلی ماخذ کی صرف نشاندہی حاشیہ میں فرمادیتے ہیں۔

مثلاً، "قص الشوارب" کے ضمن میں آپؒ حاشیہ میں تفصیل جاننے کے لیے لکھتے ہیں:

"وبسط الکلام علی اقوال الفقہاء ابن رسلان، و ذکر الوعد علی اعفاء الشوارب صاحب الخمیس 35/2 وبسط الروایات فیہ السیوطی فی (زہر الربی علی النساء)⁴⁵"

"اور اس مسئلے میں اقوال فقہاء پر تفصیلی کلام ابن رسلان نے کیا ہے، اور مونچھ بڑھانے پر وعید سے متعلق صاحب (الخمس) نے تفصیلی کلام کیا ہے، اور اس ضمن میں تفصیلی روایات علامہ سیوطیؒ نے (زہر الربی علی النساء) میں ذکر کیے ہیں"

3- بعض اوقات حضرت سہارنپوریؒ حدیث کے کسی لفظ کی تشریح لکھ دیتے ہیں تو آپؒ حاشیہ میں اس لفظ کی مناسبت سے حدیث ذکر کر دیتے ہیں، مثلاً "باب السواک" میں حضرت ابو ہریرہؓ کی حدیث ہے:

"لولا ان اشق علی المؤمنین لامر تہم بتأخیر العشاء وبالسواک عند کل صلوۃ"

تو سہارنپوری صاحبؒ نے وبالسواک کے بعد "ای بفرضیتہ"⁴⁶ کا اضافہ کیا ہے، آپؒ نے اس کی تائید میں مندرجہ ذیل حدیث نقل کی ہے:

"ولفظ الحاکم بروایۃ ابی ہریرۃ: لولا ان اشدق علی امتی لفرضت علیہم السواک مع الوضوء، ولاء خرت العشاء الی نصف اللیل، وهذا القول صححه جماعة، منهم النووی"⁴⁷
 "اور حاکم کے الفاظ ابو ہریرۃ کی روایت سے مندرجہ ذیل ہیں:

کہ اگر میری امت پر مشقت کا خوف مجھے نہ ہوتا تو میں ہر نماز کے لئے مسواک فرض کر دیتا اور عشاء کو آدھی رات تک مؤخر کر دیتا، اور اس قول کی تصحیح ایک جماعت نے کی ہے جن میں امام نووی شامل ہیں"
 4۔ بعض اوقات آپ حضرت سہارنپوری صاحبؒ کے کلام کی تشریح کی وضاحت کیلئے اصول فقہ کے کسی قاعدہ کو بھی ذکر کر دیتے ہیں۔

مثلاً: مندرجہ بالا حدیث میں "لولا ان اشدق علی المؤمنین لامر تھم بتاخير العشاء" میں لامر تھم کے بعد حضرت سہارنپوریؒ لکھتے ہیں: "ای وجوباً"⁴⁸، تو آپ اس کی مزید وضاحت کرتے ہوئے لکھتے ہیں:
 "وفیه حجة لاهل الاصول ان الامر للوجوب، لانه عليه السلام نفى الامر لاجل المشقة، وامر الندب بالاجماع باقی، فلم يرفع الامر للوجوب"⁴⁹

"اس میں اہل اصول کے لئے دلیل ہے کہ امر وجوب کے لئے ہوتا ہے کیونکہ حضور ﷺ نے امر کی نفی مشقت کی وجہ سے کی ہے، اور استحباب کا امر بالا جماع باقی ہے، صرف وجوب کی امر کو اٹھایا گیا ہے" اسی طرح آیت وضو کے بارے میں آپ حاشیہ میں تحریر فرماتے ہیں:

"قیل: نزلت آية الوضوء (اذا قمتם الى الصلوة) رخصة له صلى الله تعالى عليه وبارك وسلم، فانه قيل ذلك لا يعمل عملاً، ولا يتكلم، ولا يرد سلاماً حتى يتوضأ، لك صلوة، ثم نسخ في فتح مكة، وقال طائفة: المراد بالامر فيه الندب، وكان عليه الصلوة والسلام يفعل له الى ان فتح مكة"⁵⁰

"کہا گیا ہے کہ آیت وضوء (اذا قمتם الى الصلوة) حضور ﷺ پر آسانی کے لئے نازل کی گئی ہے، کیونکہ اس سے پہلے آپ وضوء کے بغیر نہ کوئی کام کرتے، نہ بات اور نہ سلام کا جواب دیتے، پس بتایا گیا کہ وضوء نماز کے لئے ہے، دوسرے حضرات نے کہا ہے کہ وضوء پہلے ہر نماز کے لئے فرض تھی پھر فتح مکہ کے موقع پر یہ فرضیت منسوخ ہو گئی، اور ایک جماعت کہتی ہے کہ اس میں امر سے مراد استحباب ہے اور آپ فتح مکہ تک اس پر عمل کرتے رہے"

5۔ بعض مقامات پر حضرت سہارنپوریؒ نے کچھ اضافے دوسری ایڈیشن میں کیے ہیں، تو شیخ صاحب اس کی بھی نشاندہی فرماتے ہیں۔

مثلاً "باب السواك من الفطرة" کے آخر میں "قلت قال في الدر المختار..... الخ" ⁵¹ کے متعلق آپ لکھتے ہیں:

"هذا الكلام لم يكن عند التأليف، وضاف الشيخ. قدس سره. بعد الطبع الاول ليزاد في الطبع الثاني (قد زيدت في هذه الطبعة ايضاً) ⁵²۔"

"تأليف کے دوران یہ الفاظ نہیں لکھے تھے اس کا اضافہ حضرت سہارنپوری نے طبع اول کے بعد کیا ہے"

خلاصہ:

مندرجہ بالا خاصیات و امتیازات سے یہ بات ثابت ہوتی ہے کہ

- 1- آپ نے اپنی اس تعلیق کے اندر تمام مباحث فقہیہ کو سمو دیا ہے،
- 2- ائمہ اربعہ کے مسالک کا ذکر، ان کے متدلات، مسلک احناف کی ترجیحی دلائل اور ساتھ ساتھ دوسرے ائمہ غیر مشہور کے اقوال کا بھی احاطہ کیا ہے،
- 3- اختلاف ائمہ ذکر کرتے وقت انصاف اور ادب کو ملحوظ خاطر رکھا ہے، بعض مقامات پر اثبات مسائل کیلئے اصول فقہ کے قواعد بھی ذکر کیے ہیں،
- 4- جو مباحث حضرت سہارنپوری سے رہ گئے ہیں یا ان ماخذ تک ان کی رسائی نہیں ہو سکی تھی وہ بھی تفصیل کیساتھ ذکر کیے ہیں، اسے بجا طور پر فقہ کا انسائیکلو پیڈیا کہا جاسکتا ہے،
- 5- آپ جہاں بہت بڑے محدث ہیں وہاں فقہ میں آپ کا بہت بلند مقام ہے۔

سفارشات:

- 1- آپ کے صرف فقہی منہج پر پی ایچ ڈی لیول پر کام کی ضرورت ہے۔
- 2- آپ نے حدیث کی شروحات میں علم الکلام کے مسائل کو بھی تفصیل سے بیان کیا ہے، آپ کے کلامی منہج پر بھی کام کی ضرورت ہے۔
- 3- بخاری کے ابواب و تراجم سے آپ نے جو فقہی استنباطات کیے ہیں ان کو بھی منظر عام پر لانے کی ضرورت ہے۔

References

¹ - شیخ زکریا صاحب ایک دوسری جگہ فرماتے ہیں: "حضرت کا ارشاد صحیح تھا اس لیے کہ میں نے خود حضرت کے مسودات میں ایک مسودہ دیکھا تھا جس پر صل المعقود فی ابی داؤد مرۃ ثانیۃ کا لفظ لکھا ہوا تھا، مسودہ کو دیکھا جاوے جو مدرسہ کے کتب خانہ میں محفوظ ہے، نام میں کچھ اشتباہ ہے، علی گڑھ سے واپسی پر اگر وقت ملا تو میں خود دیکھ کر تصحیح کر ادوں گا، اگر کوئی دیکھنا چاہے تو مدرسہ کے کتب خانہ میں دیکھ لے۔"

² - کاندھلوی، زکریا، شیخ الحدیث، آپ بیتی، بہادر آباد کراچی: مکتبۃ الشیخ، 1، 110،

Kandahlvi, Zakria, Sheikh ul hadees, *App beti*, (krachi: Al sheikh publisher,) 1/ 110

³ - حوالہ بالا 1 / 111

Ibid: 1, 111

⁴ - تفصیل کے لیے ملاحظہ کیجیے آپ بیتی، 1 / 113

Ibid: 1, 113

⁵ - حوالہ بالا 1 / 41

Ibid: 1, 41

⁶ - الکوثری، محمد زاہد، *مقدمات امام کوثری*، بیروت: دارالشریاء، 1418ھ، 387

Kousari, Muhammad Zahid, *Muqadmat imam kousari*, (Berot: Publisher Dar ul Surayya, , 1418), 387

⁷ - آپ بیتی 1 / 171

App beti, vol, 1 P. 171

⁸ - مولانا، محمد عاقل، *الدر المنضوء*، شرح سنن ابی داؤد، کراچی: مکتبۃ الشیخ، 1 / 2

Mulana, Muhammad Aqil, *Al dur Manzood*, (Karachi: Publuser Al - Sheikh), 1 / 2

⁹ - سہارنپوری، مولانا خلیل احمد، *بذل المجهود*، انڈیا: مرکز الشیخ ابی الحسن علی ندوی، 2 / 383

Saharanpuri, Moulana Khaleel Ahmad, *Buzlul majhod*, (India: Markaz al-sheikh abu alhasan Ali Nadvi),

2 / 387

¹⁰ - ایضاً، 2 / 525, Ibid, 2:525,

¹¹ - ایضاً، 1 / 433 Ibid, 1:433

¹² - ایضاً، 1 / 433 Ibid: 1: 433

¹³ - ایضاً، 1 / 563 Ibid, 1: 563

¹⁴ - ایضاً، 2 / 441 Ibid, 2:441

¹⁵ - ایضاً، 2 / 449 Ibid, 2:499

¹⁶ - ایضاً، 2 / 449 Ibid, 2:499

¹⁷ - ایضاً، 12 / 44 Ibid, 12:44

¹⁸ - ایضاً، 7 / 67 Ibid, 7:67

¹⁹ - ایضاً، 2 / 439 Ibid, 2:439

²⁰ - ایضاً، 1 / 335 Ibid, 1:335

²¹ - ایضاً، 1 / 335 Ibid, 1:335

- ²²۔ ایضاً، 2 / 461 *Ibid*, 1:461
- ²³۔ ایضاً، 7 / 8 *Ibid*, 7:8
- ²⁴۔ ایضاً، 7 / 8 *Ibid*, 7:8
- ²⁵۔ ایضاً، 7 / 56 *Ibid*, 7:56
- ²⁶۔ ایضاً، 7 / 56 *Ibid*, 7:56
- ²⁷۔ ایضاً، 7 / 66 *Ibid*, 7:66
- ²⁸۔ ایضاً، 7 / 68 *Ibid*, 7:68
- ²⁹۔ ایضاً، 7 / 104 *Ibid*, 7: 104
- ³⁰۔ ایضاً، 7 / 167 *Ibid*, 7:167
- ³¹۔ ایضاً، 7 / 167 *Ibid*, 7: 167
- ³²۔ ایضاً، 7 / 38 *Ibid*, 7: 38
- ³³۔ ایضاً، 7 / 72 *Ibid*, 7:72
- ³⁴۔ ایضاً، 7 / 72 *Ibid*, 7:72
- ³⁵۔ ایضاً، 2 / 11 *Ibid*, 2: 11
- ³⁶۔ ایضاً، 1 / 46 *Ibid*, 1: 46
- ³⁷۔ ایضاً، 12 / 48 *Ibid*, 12:48
- ³⁸۔ ایضاً، 2 / 393 *Ibid*, 2:393
- ³⁹۔ ایضاً، 7 / 59 *Ibid*, 7:59
- ⁴⁰۔ ایضاً، 7 / 69 *Ibid*, 7:69
- ⁴¹۔ ایضاً، 7 / 257 *Ibid*, 7: 257
- ⁴²۔ ایضاً، 7 / 73 *Ibid*, 7:73
- ⁴³۔ ایضاً، 7 / 87 *Ibid*, 17: 87
- ⁴⁴۔ ایضاً، 344 *Ibid*, 344
- ⁴⁵۔ ایضاً، 335 *Ibid*, 335
- ⁴⁶۔ ایضاً، 1 / 316 *Ibid*, 11:316
- ⁴⁷۔ ایضاً، 1 / 316 *Ibid*, 1:316
- ⁴⁸۔ ایضاً، 1 / 315 *Ibid*, 1:315
- ⁴⁹۔ ایضاً، 1 / 315 *Ibid*, 1:315
- ⁵⁰۔ ایضاً، 1 / 321 *Ibid*, 1:321
- ⁵¹۔ ایضاً، 1 / 343 *Ibid*, 1:343
- ⁵²۔ ایضاً، 1 / 344 *Ibid*, 1:344